



## Gabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

22 ta' Diċembru 2022\*

“Rinviju għal deċiżjoni preliminari – Ambjent – Direttivi 80/779/KEE, 85/203/KEE, 96/62/KE, 1999/30/KE u 2008/50/KE – Kwalità tal-arja – Valuri limitu ffixxati għall-mikroparticelli (PM<sub>10</sub>) u għad-diossidu tan-nitroġenu (NO<sub>2</sub>) – Qbiż – Pjanijiet dwar il-kwalità tal-arja – Danni li ġew ikkawżati lil individwu minhabba d-degradazzjoni tal-arja li tirriżulta minn qbiż ta' dawn il-valuri limitu – Responsabbiltà tal-Istat Membru kkonċernat – Kundizzjonijiet għall-istabbiliment ta' din ir-responsabbiltà – Rekwiżit li d-dispożizzjoni tad-dritt tal-Unjoni miksura jkollha l-għan li tikkonferixxi drittijiet lill-partijiet leżi – Assenza”

Fil-Kawża C-61/21,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-cour administrative d'appel de Versailles ((il-Qorti Amministrattiva tal-Appell ta' Versailles, Franza), permezz ta' deċiżjoni tad-29 ta' Jannar 2021, li waslet fil-Qorti tal-Ġustizzja fit-2 ta' Frar 2021, fil-proċedura

**JP**

vs

**Ministre de la Transition écologique,**

**Premier ministre,**

IL-QORTI TAL-ĠUSTIZZJA (Awla Manja),

komposta minn K. Lenaerts, President, L. Bay Larsen, Viċi President, A. Arabadjiev, A. Prechal, E. Regan u L. S. Rossi, Presidenti ta' Awla, M. Ilešič, J.-C. Bonichot, N. Piçarra, I. Jarukaitis, A. Kumin, N. Jääskinen, N. Wahl, J. Passer (Relatur) u O. Spineanu-Matei, Imħallfin,

Avukat Ġenerali: J. Kokott,

Registratur: V. Giacobbo, Amministratrici,

wara li rat il-proċedura bil-miktub u wara s-seduta tal-15 ta' Marzu 2022,

wara li kkunsidrat l-osservazzjonijiet ipprezentati:

– għal JP, minn L. Gimalac, avocat,

\* Lingwa tal-kawża: il-Franciz.

- għall-Gvern Franciż, minn T. Stéhelin u W. Zeman, bhala aġenti,
- għall-Irlanda, minn M. Browne, M. Lane u J. Quaney, fil-kwalità ta' aġenti, assistiti minn D. Fennelly, barrister, u S. Kingston, SC,
- għall-Gvern Taljan, minn G. Palmieri, bhala aġent, assistit minn G. Palatiello, avvocato dello Stato,
- għall-Gvern Pollakk, minn B. Majczyna u D. Krawczyk, bhala aġenti,
- għall-Gvern Olandiż, minn A. Hanje, bhala aġent,
- għall-Kummissjoni Ewropea, minn M. Noll-Ehlers u F. Thiran, bhala aġenti,

wara li semgħet il-konklużjonijiet tal-Avukata Ġenerali, ipprezentati fis-seduta tal-5 ta' Mejju 2022,

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 13(1) u tal-Artikolu 23(1) tad-Direttiva 2008/50/KE tal-Parlament Ewropew u tal-Kunsill tal-21 ta' Mejju 2008 dwar il-kwalità tal-arja fl-ambjent u arja iktar nadifa għall-Ewropa (ĠU 2008, L 152, p. 1).
- 2 Din it-talba tressqet fil-kuntest ta' tilwima bejn JP, minn naħa, u l-ministre de la Transition écologique (il-Ministru għat-Tranzizzjoni Ekoloġika, Franza) u l-Premier ministre (il-Prim Ministru, Franza), min-naħa l-oħra, dwar it-talbiet ta' JP intizi, fost l-oħrajn, minn naħa, għall-annullament tad-deċiżjoni impliċita tal-préfet du Val-d'Oise (il-Prefett ta' Val-d'Oise, Franza) dwar ir-rifjut li jittiehdu l-miżuri neċessarji għar-risoluzzjoni tal-problemi ta' saħħa tiegħu marbuta mat-tniġġis atmosferiku u, min-naħa l-oħra, għall-kumpens mir-Repubblika Franciża ta' diversi danni li JP jattribwixxi għal dan it-tniġġis.

### Il-kuntest ġuridiku

#### *Id-dritt tal-Unjoni*

#### *Id-Direttiva 80/779/KEE*

- 3 L-Artikolu 3 tad-Direttiva tal-Kunsill 80/779/KEE tal-15 ta' Lulju 1980 dwar il-limiti tal-valuri tal-kwalità ta' l-arja u gwidi għall-valuri tad-diossidju tal-kubrit u l-partiċelli ta' l-arja (ĠU Edizzjoni Speċjali bil-Malti, Kapitolu 15, Vol. 1, p. 142), kien jipprovdi:

“1. L-Istati Membri għandhom jiehdu l-passi meħtieġa sabiex jassiguraw li mill-1 ta' April 1983 il-koncentrazzjonijiet tad-diossidju tal-kubrit u l-partiċelli ta' l-arja fl-atmosfera m'humix aktar mill-limiti tal-valuri mnizzla fl-Anness I, mingħajr preġudizzju għad-disposizzjonijiet li ġejjin.

2. Fejn Stat Membru jikkonsidra li hemm possibbiltà li, minkejja l-miżuri meħuda, il-konċentrazzjonijiet taddiossidju tal-kubrit u l-partiċelli ta' l-arja fl-atmosfera jistgħu, wara l-1 ta' April 1983, f'ċerti żoni jaqbzū l-limiti tal-valuri mnizzla fl-Anness 1, għandu jinforma lill-Kummissjoni b'dan qabel l-1 t'Ottubru 1982.

Fl-istess hin għandu jgħaddi lill-Kummissjoni pjanijiet għat-titjib progressiv tal-kwalità ta' l-arja f'dawk iż-żoni. Dawn il-pjanijiet, mhejjija fuq il-bażi ta' informazzjoni relevanti fuq in-natura, l-orijini u l-evoluzzjoni tat-tniġġis, għandhom jiddiskrivu b'mod partikolari l-miżuri meħuda jew li għandhom jittieħdu u l-proċeduri implimentati jew li għandhom jiġu implimentati mill-Istati Membri konċernati. Dawn il-miżuri u proċeduri għandhom iġibu il-konċentrazzjonijiet tad-diossidju tal-kubrit u l-partiċelli ta' l-arja fl-atmosfera f'dawn iż-żoni għall-valuri inqas jew daqs il-limiti tal-valuri mnizzla fl-Anness I mill-aktar fis possibli u sa mhux aktar tard mill-1 ta' April 1993.”

4 Skont l-Artikolu 7(1) u (2) ta' din id-direttiva:

“1. Wara d-dħul fis-seħħ ta' din id-Direttiva, l-Istati Membri għandhom jinformaw lill-Kummissjoni, mhux aktar tard minn sitt xhur wara l-għeluq (31 ta' Marzu) tal-perjodu ta' referenza annwali, b'sitwazzjonijiet fejn inqabzu l-limiti tal-valuri stabbiliti fl-Anness I u bil-konċentrazzjonijiet rekordjati.

2. Għandhom ukoll javzaw lill-Kummissjoni, mhux akatar tard minn sena wara l-għeluq tal-perjodu ta' referenza annwali, bir-raġunijiet għal dawn is-sitwazzjonijiet u bil-miżuri li huma hađu sabiex jevitaw li dawn jerggħu jiġru.”

5 L-Anness I tal-imsemmija direttiva, intitolat “Limiti tal-valuri għad-diossidju tal-kubrit u għall-partiċelli ta' l-arja”, kien jipprovdi, fit-tabella B tiegħu:

“Limitu tal-valuri għal-partiċelli ta' l-arja (kif inhuma mkejja bil-metodu tad-duħħan l-iswed <sup>(1)</sup>) espressi f'µg/m<sup>3</sup>

Perjodu ta' Referenza	Limitu tal-valur għall-partiċelli ta' l-arja
Sena	80 (in-nofs tal-medja tal-valuri ta' kuljum meħuda matul is-sena)
Ix-Xitwa (L-1 ta' Ottubru sal-31 ta' Marzu)	130 (in-nofs tal-medja tal-valuri ta' kuljum meħuda matul ix-xitwa)
Sena (magħmula minn <i>units</i> ta' kejl fuq perjodu ta' 24 siegħa)	250 <sup>(2)</sup> (98 perċentwali tal-medja tal-valuri kollha meħuda matul is-sena)

<sup>(1)</sup> Ir-riżultati tal-kejl tad-duħħan iswed meħuda bil-metodu tal-OCED inbidlu f'*units* tal-gravimetriċi kif inhuma deskritti mill-OCED (ara l-Anness III).

<sup>(2)</sup> L-Istati Membri jridu jieħdu l-passi kollha neċessarji sabiex jassiguraw li dan il-valur ma' jiskorriex għal aktar minn tlett ijiem konsekuttivi. Barra minn hekk, l-Istati Membri jridu jirsistu sabiex jipprevjenu u jnaqqsu sitwazzjonijiet bħal dawn fejn dan il-valur ġie skorrut.”

*Id-Direttiva 85/203/KEE*

- 6 L-Artikolu 3 tad-Direttiva tal-Kunsill 85/203/KEE tas-7 ta' Marzu 1985 dwar l-istandards ta' kwalità ta' l-arja għan-nitroġenu dijossidu (ĠU Edizzjoni Speċjali bil-Malti, Kapitolu 15, Vol. 1, p. 239), kien jipprovdi:

“1. L-Istati Membri għandhom jieħdu l-miżuri neċessarji biex jiġi żgurat li mill-1 ta' Lulju 1987 il-koncentrazzjonijiet ta' nitroġenu dijossidu fl-atmosfera li jkunu tkejlu f'konformità ma' l-Anness III ma jeċċedux il-valur ta' limitu kif stipulat fl-Anness I.

2. Izda, meta f'ċirkostanzi partikolari l-koncentrazzjonijiet ta' nitroġenu dijossidu fl-atmosfera f'ċertu żoni x'aktarx, minkejja l-miżuri li jkunu ttieħdu, ikunu jeċċedu l-valur ta' limitu stabbilit fl-Anness I wara l-1 ta' Lulju 1987, l-Istati Membri konċernati għandhom jinformat lill-Kummissjoni dwar dan qabel l-1 ta' Lulju 1987.

Dan għandu jgħaddi lill-Kummissjoni l-pjanijiet għall-iżvilupp gradwali tal-kwalità ta' l-arja f'dawn iż-żoni mill-aktar fis. Dawn il-pjanijiet, imfassla fuq il-bażi ta' informazzjoni rilevanti fuq in-natura, l-orijini u l-iżvilupp ta' dan it-tniġġiż, għandhom jiddeskrivu, partikolarment, il-miżuri li jkunu ttieħdu jew ser jittieħdu u l-proċeduri implimentati jew li ser ikunu implimentati mill-Istat Membru konċernat. Dawn il-miżuri u proċeduri għandu jkollhom l-għan li jnaqqsu l-koncentrazzjonijiet ta' nitroġenu dijossidu fl-atmosfera f'dawn iż-żoni għal valuri li ma jeċċedux il-valur ta' limitu stipulat fl-Anness I mill-aktar fis u mhux aktar tard mill-1 ta' Jannar 1994.”

- 7 Skont l-Artikolu 7(1) u (2) ta' din id-direttiva:

“1. Mill-1 ta' Lulju 1987 l-Istati Membri għandhom jinformat lill-Kummissjoni, mhux aktar tard minn sitt xhur wara t-tmiem (31 ta' Dicembru) tal-perjodu ta' referenza annwali, dwar id-drabi li fihom il-valur ta' limitu fl-Anness I ikun maqbuż u dwar il-koncentrazzjonijiet li jkunu ġew reġistrati.

2. L-Istati Membri għandhom ukoll javżaw lill-Kummissjoni, mhux aktar tard minn sena wara t-tmiem tal-perjodu ta' referenza annwali, dwar ir-raġunijiet għalfejn il-valur ta' limitu jkun inqabeż u dwar il-miżuri li jkunu ttieħdu.”

- 8 L-Anness I tal-imsemmija direttiva, intitolat “Valuri ta' limitu għal nitroġenu dijossidu”, kien jipprevedi:

“Il-limitu ta' valur għandu jkun espress f' $\mu\text{g}/\text{m}^3$ . Il-volum għandu jkun iffissat għal dawn il-kondizzjonijiet ta' temperatura u pressjoni: 293o K [Kelvin] u 101,3 kPa [kilopascal]

Perjodu ta' referenza <sup>(1)</sup>	Valur ta' limitu għal nitroġenu dijossidu
Sena	200
	It-98 perċentwal statistiku ikkalkulat mill-valuri medji għal kull siegħa, jew għal kull perjodu anqas minn siegħa, li jkunu ġew registrati matul is-sena <sup>(2)</sup>

<sup>(1)</sup> Il-perjodu ta' referenza annwali għas-snin kollha jibda fl-1 ta' Jannar u jintemm fil-31 ta' Diċembru.

<sup>(2)</sup> Biex jiġi żgurat li l-validità tal-kalkulazzjoni tat-98 perċentwal statistiku jkun rikonoxxut, 75 % tal-valuri possibbli għandhom ikunu disponibbli u, kemm jista' jkun, imqassma b'mod uniformi matul is-sena in kwestjoni għal dak is-sit ta' kejl partikolari.

F'każijiet fejn il-valuri mkejla f'ċertu siti ma jkunux disponibbli f'perjodu li jeċċedi 10 ġranet, il-perċentwal statistiku kalkulat għandu jsemmi dan il-fatt.

Fil-każ fejn, għal ċerti siti, il-valuri mkejla ma jkunux disponibbli għal perijodu ta' iktar minn għaxart ijiem, il-perċenzju kkalkolat ikollu jsemmi dan il-fatt.

Il-kalkulazzjoni tad-98 perċentwal statistiku fuq il-bażi ta' valuri registrati matul is-sena għandha ssir kif ġej: id-98 perċentwal statistiku għandu jkun ikkalkulat mill-valuri attwalment mkejla.

$\mu\text{g}/\text{m}^3$ . Il-valuri mkejla għandhom ikunu aġġustati lejn l-eqreb  $\mu\text{g}/\text{m}^3$ . Il-valuri għal kull sit għandhom ikunu pprezentati f'lista, f'ordni fejn jibdedew bl-iżgħar valur u jispiċċaw bl-akbar wiehed:  $X_1 \leq X_2 \leq X_3 \leq \dots \leq X_k \leq \dots \leq X_{N-1} \leq X_N$

It-98 perċentwal statistiku huwa l-valur tal-komponent ta' l-istandard k, fejn k jiġi kalkulat permezz tal-formula li ġejja:

$$K = (q \times N)$$

Fejn q huwa ugwali għal 0.98 għat-98 perċentwal statistiku u għal 0.50 għall-50 perċentwal statistiku, waqt li N ikun in-numru ta' valuri attwalment imkejla. Il-valur ta' (q x N) għandu jkun imqarreb lejn l-eqreb numru sħiħ.

Fejn it-tagħmir ta' kejl disponibbli ma jippermettix il-produzzjoni diskreta ta' valuri, iżda jippermetti biss klassijiet ta' valuri oġhla minn  $1 \mu\text{g}/\text{m}^3$ . Istat Membru jista', għall-kalkulazzjoni tal-perċentwal statistiku, juża stima, sakemm il-formula li fuqha tkun ibbażata l-istima tkun aċċetta mill-Kummissjoni u li daww il-klassijiet ta' valuri ma jkunux oġhla minn  $10 \mu\text{g}/\text{m}^3$ . Din ir-rinunzja temporanja tkun valida biss għal tagħmir li preżentement ikun installat għal żmien li ma jeċċedix il-limitu ta' hajja tat-tagħmir, u f'kull każ għandu jkun limitat għal 10 snin mill-applikazzjoni ta' din id-Direttiva."

### *Id-Direttiva 96/62/KE*

- 9 L-Artikolu 4 tad-Direttiva tal-Kunsill 96/62/KE tas-27 ta' Settembru 1996 dwar l-istima u l-immanigġar tal-kwalità ta' l-arja ċirkostanti (ĠU Edizzjoni Speċjali bil-Malti, Kapitolu 15, Vol. 3, p. 95), intitolat "L-iffissar tal-valuri limiti u ta' l-għetiebi [tal-limiti massimi] tat-twissija għall-arja ċirkostanti", kien jipprovdi, fil-paragrafi 1 u 3 tiegħu:

"1. [...] il-Kummissjoni għandha tissottometti proposti lill-Kunsill [tal-Unjoni Ewropea] proposi għall-iffissar tal-valuri limiti u, kif approprjat, l-għetiebi [il-limiti massimi] tat-twissija [...]:

[...]

5. B'konformità mat-Trattat, il-Kunsill għandu jadotta l-legislazzjoni prevista fil-paragrafu 1 u d-dispożizzjonijiet stabbiliti fil-paragrafi 3 u 4."

- 10 L-Artikolu 7 ta' din id-direttiva, intitolat "Titjib fil-kwalità ta' l-arja ċirkostanti – Rekwiżiti generali", kien jipprovdi:

"1. L-Istati Membri għandhom jieħdu l-passi meħtieġa biex jikkonfomaw ma' din id-Direttiva qabel it-18 ta' Settembru 1992.

2. Miżuri meħuda biex jinkisbu l-għanijiet ta' din id-Direttiva għandhom:
- iqisu approċ integrat għall-protezzjoni ta' l-arja, l-ima [l-ilma] u l-ħamrija;
  - ma jiksru il-legislazzjoni Komunitarja dwar il-protezzjoni tas-sigurtà u tas-saħħa tal-ħaddiema fuq ix-xogħol;
  - ma jkollhomx effetti ħżiena b'mod sinifikanti fuq l-ambjent fl-Istati membri l-oħra.
3. L-Istati Membri għandhom ifasslu pjani għall-azzjoni li jindikaw il-miżuri li sa jittieħdu fuq medda qasira meta jkun hemm riskju li l-għetiebi [il-valuri] limitu u/jew ta' twissija [il-limiti massimi ta' twissija] jkunu sa jinqabżu, biex jitnaqqas dak ir-riskju u biex jiġi limitat it-tul ta' żmien ta' dik l-okkorrenza. Dawn il-pjani jistgħu, filwaqt li jiddependi fuq il-każi individwali, jipprovdu għal miżuri biex jikkontrollaw, u fejn ikun meħtieġ, jissospendu attivitajiet, inkluż it-traffiku tal-vetturi bil-mutur, li jikkontribwixxu biex il-valuri limitu jinqabżu.”
- 11 Skont l-Artikolu 8 tal-imsemmija direttiva, intitolat “Miżuri applikabbli f'żoni fejn il-livelli jkunu oġħla mill-valur limitu”:
- “1. L-Istati Membri għandhom jagħmlu lista taż-żoni u l-agglomerazzjonijiet li fihom il-livelli ta' inkwinant wieħed jew aktar minn wieħed ikunu oġħla mill-valur limitu miżjud bil-margini tat-tolleranza.
- Meta ebda margini ta' tolleranza ma jkun gie ffissat għal inkwinant, żoni jew agglomerazzjonijiet speċifiċi li fihom il-livell ta' l-inkwinant jeċċedi l-valur limitu għandhom jiġu ttrattati bl-istess mod bħaż-żoni u l-agglomerazzjonijiet l-oħra msemmija fl-ewwel subparagrafu, u l-paragrafi 3, 4 u 5 għandhom jghoddu għalihom.
2. L-Istati Membri għandhom jagħmlu lista taż-żoni u l-agglomerazzjonijiet li fihom il-livelli ta' inkwinant wieħed jew aktar minn wieħed ikunu oġħla mill-valur limitu miżjud bil-margini tat-tolleranza.
3. Fiż-żoni u l-agglomerazzjonijiet imsemmija fil-paragrafu 1, l-Istati Membri għandhom jieħdu l-miżuri biex jiżguraw li pjan jew programm jithejja jew jiġi implimentant biex jintlaħaq il-valur limitu fil-limitu ta' żmien speċifikat.
- Il-pjan jew il-programm imsemmi, li għandu jitqiegħed għad-dispożizzjoni tal-pubbliku, għandu jhaddan fih talanqas l-informazzjoni elenkata fl-Anness IV.
4. Fiż-żoni u l-agglomerazzjonijiet imsemmija fil-paragrafu 1, meta l-livell ta' iżjed minn inkwinant wieħed ikun oġħla mil-valuri limitu, l-Istati Membri għandhom jipprovdu pjan integrat li jkopri l-inkwinanti kollha konċernati.
5. Il-Kummissjoni għandha tiċċekkja regolarment l-implimentazzjoni tal-pjani jew il-programmi mressqa taħt il-paragrafu 3 billi teżamina l-progress tagħhom u t-tendenzi fl-inkwinament ta' l-arja.
6. Meta l-livell ta' l-inkwinant jiskorri, jew aktarx ikun sa jiskorri, il-valur limitu biż-żieda tal-margini tat-tolleranza jew, kif jista' jkun il-każ, il-limitu tat-twissija, wara tniġġis qawwi li jkun

għej minn Stat Membru ieħor, l-Istati Membri l-oħra għandhom jikkonsultaw lil xulxin bil-għan li jsibu soluzzjoni. Il-Kummissjoni tista' tkun preżenti għal dawn il-konsultazzjonijiet”.

12 L-Artikolu 13(1) tal-istess direttiva kien jipprovdi:

“L-Istati Membri għandhom idahhlu fis-seħh il-ligijiet, ir-regolamenti u d-dispożizzjonijiet amministrattivi meħtieġa biex jikkonformaw ma' din id-Direttiva mhux aktar tard minn 18-il xahar minn wara li din tidhol fis-seħh fir-rigward tad-dispożizzjonijiet li għandhom x'jaqsmu ma' l-Artikoli min 1 sa 4 u 12 and [u] l-Anness I, II, III u IV, u mhux aktar tard mid-data li fiha d-dispożizzjonijiet imsemmija fl-Artikolu 4(5) jibdeu jghoddu, fir-rigward tad-dispożizzjonijiet relatati ma' l-Artikoli l-oħra.

[...]

*Id-Direttiva 1999/30/KE*

13 L-Artikolu 4 tad-Direttiva tal-Kunsill 1999/30/KE tat-22 ta' April 1999 dwar il-valuri ta' limitu tad-dijossidu tal-kubrit, tad-dijossidu tan-nitroġenu u l-ossidi tan-nitroġenu, materji f'particelli u ċomb fl-arja ambjentali (ĠU Edizzjoni Speċjali bil-Malti, Kapitolu 15, Vol. 4, p. 164), intitolat “Dijossidu tan-nitroġenu u ossidi ta' nitroġenu”, kien jipprovdi, fil-paragrafu 1 tiegħu:

“L-Istati Membri għandhom jieħdu l-miżuri neċessarji biex jassiguraw li l-konċentrazzjonijiet tad-dijossidu tan-nitroġenu u, fejn japplika l-ossidi tan-nitroġenu, fl-arja ambjentali, kif stmata skond l-Artikolu 7, ma jeċċedux il-valuri ta' limitu stabbiliti f'Sezzjoni I tal-Anness II mid-dati speċifikati hemmhekk.

Il-marġini ta' tolleranza stabbiliti f'Sezzjoni I tal-Anness II għandhom japplikaw skond l-Artikolu 8 tad-Direttiva 96/62/KE.”

14 L-Artikolu 5 tad-Direttiva 1999/30, “Materja f'particelli”, kien jipprevedi, fil-paragrafu 1 tiegħu:

“L-Istati Membri għandhom jieħdu l-miżuri neċessarji biex jassiguraw li l-konċentrazzjonijiet ta' PM<sub>10</sub> fl-arja ambjentali kif stmata skond l-Artikolu 7, ma teċċedix il-valuri tal-limitu stabbiliti f'Sezzjoni I ta' l-Anness III mid-dati speċifikati hemmhekk.

Il-marġini ta' tolleranza stabbiliti f'Sezzjoni I tal-Anness III għandhom japplikaw skond l-Artikolu 8 tad-Direttiva 96/62/KE.”

15 L-Artikolu 9 tad-Direttiva 1999/30, intitolat “Thassir u arrangamenti transitorji”, kien jipprovdi:

“1. Id-Direttiva [80/779] hija mħassra b'effett mid-19 ta' Lulju 2001, ħlief għall-Artikoli 1, 2(1), 3(1), 9, 15 u 16 tad-Direttiva 80/779/KEE u l-Anness I, IIIb u IV tiegħu għandhom jiġu mħassra b'effett mill-1 ta' Jannar 2005.

[...]

3. Direttiva [85/203/KEE]għandha tiġi mħassra b'effett mid-19 ta' Lulju 2001, ħlief għall-Artikolu 1(1), l-ewwel inċiż, u (2), 2, l-ewwel inċiż, 3(1), 5, 9, 15 u 16 tad-Direttiva 85/203/KEE u l-Anness I tagħha, li għandhom jiġu mħassra b'effett mill-1 ta' Jannar 2010.

[...]

- 16 L-Artikolu 12(1) tad-Direttiva 1999/30, intitolat “Implimentazzjoni”, kien jipprovdi:

“L-Istati Membri għandhom idaħħlu fis-seħħ, il-liġijiet, ir-regolamenti u d-disposizzjonijiet amministrattivi neċessarji biex iħarsu din id-Direttiva sad-19 ta’ Lulju 2001. Għandhom jinformat b’dan lill-Kummissjoni.

[...]

- 17 L-Anness II ta’ din direttiva, intitolat “Valuri ta’ limitu għad-diossidu tan-nitroġenu (NO<sub>2</sub>) u l-ossidi tan-nitroġenu (NO<sub>x</sub>) u l-limitu ta’ alert għad-dijossidu tan-nitroġenu”, kien jipprovdi:

“I. Valuri ta’ limitu għad-dijossidu tan-nitroġenu u l-ossidi tan-nitroġenu

Il-valuri ta’ limitu għandhom jiġu espressi f’  $\mu\text{g}/\text{m}^3$ . Il-volum irid jiġi standardizzat f’temperatura ta’ 293 K u pressjoni ta’ 101.3 kPa.

	Perjodu medju	Valur tal-limitu	Marġni ta’ tolleranza	Data li fiha l-valur tal-limitu għandu jintlaħaq
1. Valur tal-Limitu kull siegħa għall-protezzjoni tas-saħħa umana	Siegħa	200 $\mu\text{g}/\text{m}^3$ NO <sub>2</sub> , li m’għandux jinqabeż aktar minn 18-il darba f’sena kalendarja	50 % mad-dhul fis-seħħ ta’ din id-Direttiva, jitnaqqas fl-1 ta’ Jannar 2001, u kull 12-il xahar wara, permezz ta’ persentaġġi ndaqs li jilhqqu 0 % sa l-1 ta’ Jannar 2010	fl-1 ta’ Jannar 2010
2. Valur ta’ limitu annwali għall-protezzjoni tas-saħħa umana	Sena kalendarja	40 $\mu\text{g}/\text{m}^3$ NO <sub>2</sub>	50 % mad-dhul fis-seħħ ta’ din id-Direttiva, jitnaqqas fl-1 ta’ Jannar 2001, u kull 12-il xahar wara, permezz ta’ persentaġġi ndaqs, li jilhqqu 0 % sa l-1 ta’ Jannar 2010	fl-1 ta’ Jannar 2010
3. Valur tal-limitu għall-protezzjoni tal-veġetazzjoni	Sena kalendarja	30 $\mu\text{g}/\text{m}^3$ NO <sub>x</sub>	Xejn	fid-19 ta’ Lulju 2001

[...]

- 18 L-Anness III tal-imsemmija direttiva, intitolat “Valuri ta’ limitu għall-materja f’particelli (PM<sub>10</sub>)”, kien jipprovdi:



	Perjodu medju	Valur tal-limitu	Margni ta' tolleranza	Data li fiha għandu jintlaħaq il-valur tal-
				limitu

STADJU 1

1. Valur tal-limitu ta' 24 siegħa għall-protezzjoni tas-saħħa umana	24 siegħa	50 µg/m <sup>3</sup> PM <sub>10</sub> m'għandux jinqabeż aktar minn 35 darba f'sena kalendarja	50 % mad-dhul fis-seħħ ta' din id-Direttiva, jitnaqqas fl-1 ta' Jannar 2001 u kull 12-il xahar wara permezz ta' persentaġġi ndaqs, li jilħqu 0 % sa l-1 ta' Jannar 2005	fl-1 ta' Jannar 2005
2. Valur tal-limitu annwali għall-protezzjoni tas-saħħa umana	Sena kalendarja	40 µg/m <sup>3</sup> PM <sub>10</sub>	20 % mad-dhul fis-seħħ ta' din id-Direttiva, jitnaqqas fl-1 ta' Jannar 2001 u kull 12-il xahar wara permezz ta' persentaġġi ndaqs li jilħqu 0 % sa l-1 ta' Jannar 2005	fl-1 ta' Jannar 2005

STADJU 2 <sup>(1)</sup>

1. Valur tal-limitu ta' 24 siegħa, għall-protezzjoni tas-saħħa umana	24 siegħa	50 µg/m <sup>3</sup> PM <sub>10</sub> , li ma tridx tinqabeż aktar minn 7 darbiet f'sena kalendarja	Li trid tittiehed minn data u li tkun ekwivalenti għall-Istadju 1 tal-valur tal-limitu	fl-1 ta' Jannar 2010
2. Valur tal-limitu annwali għall-protezzjoni tas-saħħa umana	Sena kalendarja	20 µg/m <sup>3</sup> PM <sub>10</sub>	50 % fl-1 ta' Jannar 2005, jitnaqqas kull 12-il xahar wara permezz ta' persentaġġi ndaqs li jilħqu 0 % sa l-1 ta' Jannar 2010	fl-1 ta' Jannar 2010

<sup>(1)</sup> Valuri tal-limitu indikattivi jridu jiġu riveduti fid-dawl ta' informazzjoni ulterjuri u effetti ambjentali, prattiċità teknika u l-esperjenza fl-applikazzjoni ta' Stadju 1 tal-valur tal-limitu fl-Istati Membri.”

*Id-Direttiva 2008/50*

19 Skont il-premessa 2 tad-Direttiva 2008/50:

“Sabiex jiġu protetti s-saħħa tal-bniedem u l-ambjent kollu, huwa partikolarment importanti li l-emissjonijiet ta' sustanzi li jniġġsu jiġu miġġielda f'ras il-għajn u li jiġu identifikati u implimentati l-miżuri l-iktar effettivi għat-tnaqqis ta' emissjonijiet fil-livell lokali, nazzjonali u Komunitarju. Għalhekk, għandhom jiġu evitati, impediti jew imnaqqsa l-emissjonijiet ta' sustanzi li jniġġsu

fl-arja u li jagħmlu l-ħsara u għandhom jiġu stabbiliti objettivi adegwati għall-kwalità ta' l-arja ambjentali b'kont meħud ta' l-istandards, il-linji gwida u l-programmi rilevanti ta' l-Organizzazzjoni Dinjija tas-Saħħa.”

20 L-Artikolu 1 tad-Direttiva 2008/50, intitolat “Suġġett”, jipprovdi fil-paragrafi 1 sa 3 tiegħu:

“Din id-Direttiva tistabbilixxi miżuri mmirati lejn dan li ġej:

- 1) id-definizzjoni u d-determinazzjoni ta' objettivi fir-rigward tal-kwalità ta' l-arja fl-ambjent maħsuba sabiex jevitaw, jimpedixxu jew inaqqsu l-effetti ta' ħsara fuq is-saħħa tal-bniedem u l-ambjent kollu;
- 2) il-valutazzjoni tal-kwalità ta' l-arja fl-ambjent fl-Istati Membri fuq il-bażi ta' metodi u kriterji komuni;
- 3) il-ksib ta' informazzjoni dwar il-kwalità ta' l-arja fl-ambjent bħala għajjnuna sabiex ikun miġġieled it-tniġġis ta' l-arja u l-fastidju u sabiex ikunu ssorveljati x-xejriet għal perijodu fit-tul u t-titjib li jirriżulta minn miżuri nazzjonali u Komunitarji”.

21 L-Artikolu 2 ta' din id-direttiva, intitolat “Definizzjonijiet”, jipprovdi, fil-punti 5, 7, 8, 16 sa 18 u 24:

“Għall-finijiet ta' din id-Direttiva:

[...]

- 5) ‘valur ta' limitu’ tfisser livell fiss fuq il-bażi tal-konozzenza xjentifika, bil-għan li jkunu evitati, prevenuti jew jitnaqqsu l-effetti ta' ħsara fuq is-saħħa tal-bniedem u/jew l-ambjent kollu, li għandu jintlaħaq f'perijodu partikolari u li ma għandux jinqabeż ladarba jintlaħaq;

[...]

- 7) ‘margni ta' tolleranza’ tfisser il-perċentwal tal-valur ta' limitu li bih jista' jinqabeż suġġett għall-kondizzjonijiet stipulati f'din id-Direttiva;
- 8) ‘pjanijiet dwar il-kwalità ta' l-arja’ ” tfisser pjanijiet li jistabbilixxu miżuri sabiex jintlaħqu l-valuri ta' limitu jew il-valuri mmirati;

[...]

- 16) ‘żona’ tfisser parti mit-territorju ta' Stat Membru, delimitata minn dak l-Istat Membru għall-finijiet tal-valutazzjoni u l-ġestjoni tal-kwalità ta' l-arja;
- 17) ‘agglomerazzjoni’ tfisser zona li tkun konurbazzjoni b'popolazzjoni li taqbeż il-250 000 abitant, jew, meta l-popolazzjoni tkun ta' 250 000 abitant jew inqas, b'densità ta' popolazzjoni kull km<sup>2</sup> li għandha tiġi stabbilita mill-Istati Membri;
- 18) ‘PM<sub>10</sub>’ tfisser il-materja partikulata li tgħaddi minn daħla selettiva skond id-daqs kif definit fil-metodu ta' referenza għall-kampjunament u għall-kejl tal- PM<sub>10</sub>, EN 12341, b'50 % efficiency cut-off f'dijametru aerodinamiku ta' 10 µm;

[...]

24) ‘ossidi tan-nitroġenu’ tfisser it-total tal-volume mixing ratio (ppbv) tal-monossidu tan-nitroġenu (ossidu nitriku) u d-dijossidu tan-nitroġenu mogħtija bhala unitajiet ta’ konċentrazzjoni tal-massa tad-dijossidu tan-nitroġenu ( $\mu\text{g}/\text{m}^3$ ).

22 L-Artikolu 13 tad-Direttiva 2008/50, intitolat “Valuri ta’ limitu u l-limiti ta’ allert għall-protezzjoni tas-saħħa tal-bnedmin”, jipprovdi, fil-paragrafu 1 tiegħu:

“L-Istati Membri għandhom jiżguraw li, fiż-żoni u l-agglomerazzjonijiet kollha tagħhom, il-livelli tad-dijossidu tal-kubrit,  $\text{PM}_{10}$ , iċ-ċomb u l-monossidu tal-karbonju fl-arja ta’ l-ambjent ma’ jaqbzux il-valuri ta’ limitu stabbiliti fl-Anness XI.

Fir-rigward tad-dijossidu tan-nitroġenu u l-benzina, il-valuri ta’ limitu speċifikati fl-Anness XI ma jistgħux jinqabzu mid-dati speċifikati fih.

Il-konformità ma’ dawn ir-rekwiżiti għandha tiġi valutata skond l-Anness III.

Il-margġini ta’ tolleranza stabbiliti fl-Anness XI għandhom japplikaw skond l-Artikolu 22(3) u l-Arikolu 23(1).”

23 L-Artikolu 23 tal-istess direttiva, intitolat “Pjanijiet dwar il-kwalità ta’ l-arja”, jipprovdi, fil-paragrafu 1 tiegħu:

“Fejn, fiż-żoni jew l-agglomerazzjonijiet stipulati, il-livelli ta’ sustanzi li jniġġsu fl-arja ta’ l-ambjent jaqbzux kwalunkwe valur ta’ limitu jew valur immirat, kif ukoll kwalunkwe margġni rilevanti tat-tolleranza f’kull każ, l-Istati Membri għandhom jiżguraw li jkun stabbiliti pjanijiet dwar il-kwalità ta’ l-arja għal dawk iż-żoni u agglomerazzjonijiet sabiex jinkiseb il-valur ta’ limitu jew valur immirat relatati speċifikati fl-Annessi XI u XIV.

Fil-każ ta’ qabziet ta’ dawk il-valuri ta’ limitu li għalihom id-data ta’ skadenza sabiex jintlaħqu diġà tkun skadjet il-pjan ta’ kwalità ta’ l-arja għandu jstabbilixxi miżuri adegwati, sabiex il-perijodu tal-qabza jkun jista’ jinżamm l-iqsar possibbli. Il-pjan għall-kwalità ta’ l-arja jista’ jinkludi wkoll miżuri speċifiċi li jkollhom il-ħsieb li jiproteġu gruppi sensittivi fil-popolazzjoni, inklużi t-tfal.

Dawk il-pjanijiet għall-kwalità ta’ l-arja għandhom jinkorporaw ta’ l-anqas l-informazzjoni elenkata fit-Taqsima A ta’ l-Anness XV u jistgħu jinkludu miżuri skond l-Artikolu 24. Dawk il-pjanijiet għandhom jiġu kkomunikati lill-Kummissjoni mingħajr dewmien, iżda mhux aktar tard minn sentejn wara l-aħħar ta’ dik is-sena fejn tkun giet osservata l-ewwel qabza.

Fejn għandhom jiġu preparati jew implimentati pjanijiet dwar il-kwalità ta’ l-arja fir-rigward ta’ diversi sustanzi li jniġġsu, l-Istati Membri għandhom, fejn ikun il-każ, jippreparaw u jimplimentaw pjanijiet dwar il-kwalità ta’ l-arja integrati li jkopru l-s-sustanzi li jniġġsu kollha kkonċernati.”

24 L-Artikolu 31 tal-imsemmija direttiva, intitolat “Thassir u dispożizzjonijiet transizzjonali”, jipprovdi, fil-paragrafu 1 tiegħu:

“Id-Direttivi 96/62/KE, 1999/30/KE [...] għandhom b’dan jiġu imħassra b’effett mill-11 ta’ Ġunju 2010, bla ħsara għall-obbligi ta’ l-Istati Membri dwar il-limiti ta’ żmien għat-traspożizzjoni jew l-applikazzjoni ta’ dawn id-Direttivi.

[...]”

- 25 L-Artikolu 33 tad-Direttiva 2008/50, intitolat “Traspożizzjoni”, jipprovdi, fil-paragrafu 1 tiegħu:  
 “L-Istati Membri għandhom idahhlu fis-seħh il-liġijiet, ir-regolamenti u d-dispożizzjonijiet amministrattivi neċessarji sabiex jikkonformaw ma’ din id-Direttiva qabel il-11 ta’ Ġunju 2010. Huma għandhom minnufih jikkomunikaw lill-Kummissjoni t-test ta’ dawk il-mizuri.  
 [...]”
- 26 L-Artikolu 34 tal-istess direttiva, intitolat “Dħul fis-seħh”, huwa fformulat kif ġej:  
 “Din id-Direttiva għandha tidhol fis-seħh fil-jum tal-pubblikazzjoni tagħha fil-*Ġurnal Uffiċjali ta’ l-Unjoni Ewropea*.”
- 27 Skont l-Anness XI tal-imsemmija direttiva, intitolat “Valuri ta’ limitu għall-protezzjoni tas-saħha tal-bniedem”.
- “[...]”

B. Valuri ta’ limitu

Perijodu li fuqu tinhadem il-medja	Valur ta’ limitu	Margini ta’ tolleranza	Data sa meta jrid jintlaħaq il-valur ta’ limitu
[...]			
Dijossidu tan-nitroġenu			
Siegha	200 µg/m <sup>3</sup> , li ma għandux jinqabeż aktar minn 18-il darba kull sena kalendarja	50 % fid-19 ta’ Lulju 1999, li jonqos f1-1 ta’ Jannar 2001 u kull 12-il xahar ta’ wara b’percentwali annwali ndaqs sakemm jinżel għal 0 % sa l-1 ta’ Jannar 2010	L-1 ta’ Jannar 2010
Sena kalendarja	40 µg/m <sup>3</sup>	50 % fid-19 ta’ Lulju 1999, li jonqos f1-1 ta’ Jannar 2001 u kull 12-il xahar ta’ wara b’percentwali annwali ndaqs sakemm jinżel għal 0 % sa l-1 ta’ Jannar 2010	L-1 ta’ Jannar 2010
[...]			
PM <sub>10</sub>			
Jum	50 µg/m <sup>3</sup> , li ma għandux jinqabeż aktar minn 35 darba kull sena kalendarja	50 %	— <sup>(1)</sup>
Sena kalendarja	40 µg/m <sup>3</sup>	20 %	— <sup>(1)</sup>
<sup>(1)</sup> Fis-seħh mill-1 ta’ Jannar 2005. [...]”			

## Il-kawża prinċipali u d-domandi preliminari

- 28 JP talab lit-tribunal administratif ta' Cergy-Pontoise (il-Qorti Amministrattiva ta' Cergy-Pontoise, Franza), fost l-oħrajn, minn naħa, l-annullament tad-deċiżjoni impliċita tal-Prefett ta' Val-d'Oise, li jagħmel parti mill-agglomerazzjoni ta' Pariġi (Franza), dwar ir-rifjut li jittieħdu l-miżuri neċessarji għar-risoluzzjoni tal-problemi ta' saħħa tiegħu marbuta mat-tniġġis atmosferiku f'din l-agglomerazzjoni, liema problemi bdew fl-2003, u, min-naħa l-oħra, il-kumpens mir-Repubblika Franciża għad-diversi danni kkawżati lil minhabba dan it-tniġġis u li huwa jevalwa għal EUR 21 miljun.
- 29 JP jitlob il-kumpens, fost l-oħrajn, ta' dannu relatat mad-deterjorament tal-istat ta' saħħa tiegħu, li ġie kkawżat lil mid-degradazzjoni tal-kwalità tal-arja fl-ambjent fl-agglomerazzjoni ta' Pariġi, fejn jirrisjedi. Fil-fehma tiegħu, dan id-deterjorament jirriżulta min-nuqqas tal-awtoritajiet Franciżi li jwettqu l-obbligi tagħhom taht id-Direttiva 2008/50.
- 30 Permezz ta' sentenza tat-12 ta' Diċembru 2017, it-tribunal administratif ta' Cergy-Pontoise (il-Qorti Amministrattiva ta' Cergy-Pontoise) ċaħdet it-talbiet kollha ta' JP, abbażi tal-fatt li, essenzjalment, l-Artikoli 13 u 23 tad-Direttiva 2008/50 ma jagħtu ebda dritt lill-individwi jiksbu kumpens għal kwalunkwe dannu mgarrab minhabba d-degradazzjoni tal-kwalità tal-arja.
- 31 Permezz ta' att tal-25 ta' April 2018, JP adixxa l-cour administrative d'appel de Versailles (il-Qorti Amministrattiva tal-Appell ta' Versailles, Franza) b'appell minn din is-sentenza.
- 32 Il-Ministru għat-Tranzizzjoni Ekoloġika jitlob li l-imsemmi appell għandu jiġi miċħud.
- 33 F'dawn iċ-ċirkustanzi, il-cour administrative d'appel de Versailles (il-Qorti Amministrattiva tal-Appell ta' Versailles) iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari segwenti:

- “1) Ir-regoli applikabbli tad-dritt tal-Unjoni Ewropea li jirriżultaw mid-dispożizzjonijiet tal-Artikolu 13(1) u tal-Artikolu 23(1) tad-Direttiva [2008/50] għandhom jiġu interpretati bħala li jagħtu lill-individwi, fil-każ ta' ksur suffiċjentement serju minn Stat Membru tal-Unjoni Ewropea tal-obbligi li jirriżultaw minnha, dritt li jiksbu mingħand l-Istat Membru inkwistjoni kumpens għad-danni kkawżati lil saħħithom li għandhom rabta kawżali diretta u ċerta mad-degradazzjoni tal-kwalità tal-arja?
2. Jekk jitqies li d-dispożizzjonijiet imsemmija iktar 'il fuq jistgħu effettivament jagħtu tali dritt għal kumpens tad-danni għas-saħħa, għal liema kundizzjonijiet huwa sugġett l-għoti ta' dan id-dritt, b'mod partikolari fir-rigward tad-data li fiha trid tiġi evalwata l-eżistenza tal-ksur attribwibbli lill-Istat Membru inkwistjoni?”

## Fuq id-domandi preliminari

### *Fuq l-ewwel domanda*

- 34 Skont ġurisprudenza stabbilita tal-Qorti tal-Ġustizzja, fil-kuntest tal-proċedura ta' kooperazzjoni bejn il-qrati nazzjonali u l-Qorti tal-Ġustizzja stabbilita fl-Artikolu 267 TFUE, hija din tal-aħħar li għandha tagħti lill-qorti nazzjonali risposta utli li tgħinha tiddeċiedi l-kawża quddiemha. Għal dan il-għan, jekk ikun il-każ, hija l-Qorti tal-Ġustizzja li għandha tiffurmula mill-ġdid id-domandi li

jkunu sarulha. Barra minn hekk, il-Qorti tal-Ġustizzja tista' tiegħu inkunsiderazzjoni dispożizzjonijiet tad-dritt tal-Unjoni li l-qorti nazzjonali ma tkunx għamlet riferiment għalihom fid-domanda tagħha (sentenza tal-15 ta' Lulju 2021, Ministrstvo za obrambo, C-742/19, EU:C:2021:597, punt 31). Il-fatt li qorti nazzjonali tkun ifformulat, minn perspettiva formali, domanda preliminari billi rreferiet għal ċerti dispożizzjonijiet tad-dritt tal-Unjoni ma jipprekludix lill-Qorti tal-Ġustizzja milli tippovdi lil din il-qorti l-punti kollha ta' interpretazzjoni li jistgħu jkunu utli għad-deċiżjoni tal-kawża quddiemha, indipendentement minn jekk għamlitx riferiment għalihom fid-domandi tagħha. F'dan ir-rigward, hija l-Qorti tal-Ġustizzja li għandha tislet, mill-informazzjoni kollha pprovduta mill-qorti nazzjonali, u b'mod partikolari mill-motivazzjoni tad-deċiżjoni tar-rinviju, il-punti tad-dritt tal-Unjoni li jehtiegu interpretazzjoni fir-rigward tas-suġġett tat-tilwima (sentenza tat-22 ta' Ġunju 2022, Volvo u DAF Trucks, C-267/20, EU:C:2022:494, punt 28).

- 35 F'dan il-każ, mir-risposta tal-qorti tar-rinviju għat-talba għal informazzjoni li saritilha mill-Qorti tal-Ġustizzja jirriżulta li r-rikorrent fil-kawża prinċipali jitlob li jiġi kkumpensat għad-danni li ġew ikkawżati lilu minn qbiż tal-valuri limitu ta' koncentrazzjoni ta' NO<sub>2</sub> u ta' PM<sub>10</sub> stabbiliti fl-Anness XI tad-Direttiva 2008/50, li ppreġudikaw l-istat ta' saħħa tiegħu mis-sena 2003.
- 36 Għandu jiġi rrilevat li, skont l-Artikolu 33(1) u l-Artikolu 34 tad-Direttiva 2008/50, din tal-aħħar daħlet fis-seħħ fil-jum tal-pubblikazzjoni tagħha f'*Il-Ġurnal Uffiċjali tal-Unjoni Ewropea*, jiġifieri fil-11 ta' Ġunju 2008, u obligat l-Istati Membri jdaħhlu fis-seħħ il-liġijiet, ir-regolamenti u d-dispożizzjonijiet amministrattivi neċessarji sabiex jikkonformaw ruħhom ma' din id-direttiva qabel il-11 ta' Ġunju 2010. Barra minn hekk, mill-Anness XI tal-imsemmija direttiva jirriżulta li d-dati li fihom il-valuri limitu kellhom jiġu osservati kienu l-1 ta' Jannar 2005 għal PM<sub>10</sub> u l-1 ta' Jannar 2010 għal NO<sub>2</sub>.
- 37 Skont l-Artikolu 31(1) tad-Direttiva 2008/50, din tal-aħħar issostitwixxiet, b'effett mill-11 ta' Ġunju 2010, fost l-oħrajn, id-Direttivi 96/62 u 1999/30.
- 38 Id-Direttiva 96/62 daħlet fis-seħħ fil-21 ta' Novembru 1996. Din kienet tippovdi, fl-Artikolu 7 tagħha u, konformement mal-Artikolu 13(1) tagħha, moqri flimkien mal-Artikolu 12(1) tad-Direttiva 1999/30, mid-19 ta' Lulju 2001, rekwiżiti simili għal dawk li jirriżultaw mill-Artikolu 13(1) u mill-Artikolu 23(1) tad-Direttiva 2008/50. Madankollu, id-Direttiva 96/62 ma kinitx tistabbilixxi l-valuri limitu tal-koncentrazzjoni ta' inkwinanti tal-arja fl-ambjent. Konformement mal-Artikolu 4(5) ta' din id-direttiva, dawn ġew stabbiliti mid-Direttiva 1999/30. Id-dati li fihom il-valuri limitu previsti fl-Annessi II u III ta' din l-aħħar direttiva kellhom jiġu osservati, konformement mal-Artikolu 4(1) u mal-Artikolu 5(1) tagħha, kienu ġew stabbiliti għall-1 ta' Jannar 2005 għal PM<sub>10</sub> u għall-1 ta' Jannar 2010 għal NO<sub>2</sub>.
- 39 Qabel dawn id-dati, kif jirriżulta mill-Artikolu 9(1) u (3) tad-Direttiva 1999/30, il-valuri limitu applikabbli kienu, bla ħsara għar-rekwiżiti li jirriżultaw mill-Artikolu 8(3) u (4) tad-Direttiva 96/62, dawk stabbiliti fit-tabella B tal-Anness I tad-Direttiva 80/779 għal PM<sub>10</sub> u fl-Anness I tad-Direttiva 85/203 għal NO<sub>2</sub>, annessi li kienu jirreferu għalihom l-Artikoli 3 ta' dawn l-aħħar żewġ direttivi.
- 40 Barra minn hekk, sa fejn, skont l-indikazzjonijiet ipprovduti mill-qorti tar-rinviju, ir-rikorrent fil-kawża prinċipali jitlob kumpens għad-danni allegatament ikkawżati mill-qbiż tal-valuri limitu ta' koncentrazzjoni ta' NO<sub>2</sub> u ta' PM<sub>10</sub>, liema danni "bdew fl-2003", ma huwiex eskluż li

l-Artikoli 7 tad-Direttivi 80/779 u 85/203, li tħassru, kif jirriżulta wkoll mill-Artikolu 9(1) u (3) tad-Direttiva 1999/30, b'effett mid-19 ta' Lulju 2001, jistgħu wkoll ikunu rilevanti għas-soluzzjoni tal-kawza prinċipali.

- 41 Fid-dawl tal-perijodu li rreferiet għalih il-qorti tar-rinviju fl-informazzjoni tagħha, għandhom jittieħdu inkunsiderazzjoni mhux biss id-dispożizzjonijiet rilevanti tad-Direttiva 2008/50, iżda wkoll dawk tad-Direttivi 96/62, 1999/30, 80/779 u 85/203.
- 42 Konsegwentement, fid-dawl tal-ġurisprudenza mfakkra fil-punt 34 ta' din is-sentenza, għandu jitqies li, permezz tal-ewwel domanda preliminari tagħha, il-qorti tar-rinviju tixtieq tkun taf jekk l-Artikolu 13(1) u l-Artikolu 23(1) tad-Direttiva 2008/50, l-Artikoli 7 u 8 tad-Direttiva 96/62, l-Artikolu 4(1) u l-Artikolu 5(1) tad-Direttiva 1999/30 kif ukoll l-Artikoli 3 u 7 tad-Direttivi 80/779 u 85/203 għandhomx jiġu interpretati fis-sens li huma għandhom l-għan li jikkonferixxu drittijiet individwali lill-individwi li jistgħu jagħtuhom lok għal dritt għal kumpens mingħand Stat Membru, skont il-prinċipju tar-responsabbiltà tal-Istat għal danni kkawżati lill-individwi minħabba ksur tad-dritt tal-Unjoni imputabli lil tali Stat Membru.
- 43 F'dan ir-rigward, minn ġurisprudenza stabbilita jirriżulta li l-prinċipju ta' responsabbiltà tal-Istat għal danni kkawżati lill-individwi minħabba ksur tad-dritt tal-Unjoni imputabli lil lulu huwa inerenti għas-sistema tat-trattati li hija bbażata fuqhom din tal-aħħar (sentenza tat-18 ta' Jannar 2022, Thelen Technopark Berlin, C-261/20, EU:C:2022:33, punt 42 u l-ġurisprudenza ċċitata). Dan il-prinċipju japplika għall-każijiet kollha ta' ksur tad-dritt tal-Unjoni minn Stat Membru, irrISPettivament mill-awtorità pubblika li kkawżat dan il-ksur (sentenza tad-19 ta' Dicembru 2019, Deutsche Umwelthilfe, C-752/18, EU:C:2019:1114, punt 55 u l-ġurisprudenza ċċitata).
- 44 Fir-rigward tal-kundizzjonijiet għall-istabbiliment ta' din ir-responsabbiltà, il-Qorti tal-Ġustizzja ddecidiet diversi drabi li l-partijiet leżi għandhom dritt għal kumpens ladarba jiġu ssodisfatti tliet kundizzjonijiet, jiġifieri li d-dispożizzjoni tad-dritt tal-Unjoni miksurha jkollha l-għan li tikkonferixxilhom drittijiet, li l-ksur ta' din id-dispożizzjoni jkun suffiċjentement serju u li jkun hemm rabta kawżali diretta bejn dan il-ksur u d-danni mgarrba minn dawn il-partijiet (sentenza tat-28 ta' Ġunju 2022, Il-Kummissjoni vs Spanja (Ksur tad-dritt tal-Unjoni mil-legiżlatur), C-278/20, EU:C:2022:503, punt 31 u l-ġurisprudenza ċċitata).
- 45 Minn dan isegwi li huwa biss ksur ta' dispożizzjoni tad-dritt tal-Unjoni li għandha l-għan li tikkonferixxi drittijiet lill-individwi, skont l-ewwel waħda mit-tliet kundizzjonijiet imsemmija iktar 'il fuq, li tista' tagħti lok għar-responsabbiltà tal-Istat.
- 46 Skont ġurisprudenza stabbilita sew, dawn id-drittijiet jtnisslu mhux biss meta jingħataw espressament permezz ta' dispożizzjonijiet tad-dritt tal-Unjoni, iżda wkoll minħabba obbligi pożittivi jew negattivi li dawn jimponu b'mod iddefinit sew kemm fuq l-individwi kif ukoll fuq l-Istati Membri jew fuq l-istituzzjonijiet tal-Unjoni (ara, f'dan is-sens, is-sentenzi tal-5 ta' Frar 1963, van Gend & Loos, 26/62, EU:C:1963:1, p. 23; tad-19 ta' Novembru 1991, Francovich *et*, C-6/90 u C-9/90, EU:C:1991:428, punt 31; tal-20 ta' Settembru 2001, Courage u Crehan, C-453/99, EU:C:2001:465, punt 19, kif ukoll tal-11 ta' Novembru 2021, Stichting Cartel Compensation u Equilib Netherlands, C-819/19, EU:C:2021:904, punt 47).
- 47 Il-ksur ta' tali obbligi pożittivi jew negattivi, minn Stat Membru, jista' jostakola l-eżerċizzju, mill-individwi kkonċernati, tad-drittijiet ikkonferiti lilhom implicitament skont id-dispożizzjonijiet tad-dritt tal-Unjoni kkonċernati, u li dawn għandhom ikunu jistgħu jinvolkaw

- fuq livell nazzjonali, u b'hekk jibdlu s-sitwazzjoni legali li dawn id-dispożizzjonijiet huma intiżi li joħolqu għal dawn l-individwi (ara, f'dan is-sens, is-sentenzi tal-4 ta' Ottubru 2018, *Kantarev*, C-571/16, EU:C:2018:807, punti 103 u 104, kif ukoll tal-10 ta' Diċembru 2020, *Euromin Holdings (Cyprus)*, C-735/19, EU:C:2020:1014, punt 90). Huwa għalhekk li l-effettività sħiħa ta' dawn ir-regoli tad-dritt tal-Unjoni u l-protezzjoni tad-drittijiet li dawn għandhom bħala l-għan li jikkonferixxu jeżiġu li l-individwi jkollhom il-possibbiltà li jiksbu kumpens (ara, f'dan is-sens, is-sentenza tad-19 ta' Novembru 1991, *Francovich et*, C-6/90 u C-9/90, EU:C:1991:428, punti 33 u 34), u dan indipendentement mill-kwistjoni dwar jekk id-dispożizzjonijiet ikkonċernati għandhomx effett dirett, peress li din il-kwalità la hija neċessarja (ara, f'dan is-sens, is-sentenza tal-5 ta' Marzu 1996, *Brasserie du pêcheur u Factortame*, C-46/93 u C-48/93, EU:C:1996:79, punti 18 sa 22), u lanqas suffiċjenti fiha nnifisha (ara, f'dan is-sens, is-sentenza tal-11 ta' Ġunju 2015, *Berlington Hungary et*, C-98/14, EU:C:2015:386, punti 108 u 109) sabiex l-ewwel waħda mit-tliet kundizzjonijiet imfakkra fil-punt 44 ta' din is-sentenza tkun issodisfatta.
- 48 F'dan il-każ, id-Direttivi 2008/50, 96/62, 1999/30, 80/779 u 85/203 jimponu fuq l-Istati Membri, essenzjalment, minn naħa, obbligu li jiżguraw li l-livelli, b'mod partikolari, ta' PM<sub>10</sub> u ta' NO<sub>2</sub> ma jaqbzux, fit-territorju rispettiv tagħhom u minn ċerti dati, il-valuri limitu stabbiliti minn dawn id-direttivi u, min-naħa l-oħra, meta madankollu jinqabzu dawn il-valuri limitu, obbligu li jiġu previsti miżuri xierqa sabiex jiġi rrimedjat dan il-qbiż, b'mod partikolari fil-kuntest ta' pjanijiet dwar il-kwalità tal-arja.
- 49 Fir-rigward tal-ewwel obbligu, għandu jiġi rrilevat li l-valuri limitu jindikaw il-koncentrazzjoni eżatta, espressa f'µg/m<sup>3</sup> u li tiegħu inkunsiderazzjoni, jekk ikun il-każ, il-margnijiet ta' tolleranza tal-inkwinant ikkonċernat tal-arja fl-ambjent li l-qbiż tagħhom għandu jiġi evitat mill-Istati Membri, fiż-żoni u fl-agglomerazzjonijiet kollha tagħhom.
- 50 Fir-rigward tat-tieni obbligu, il-Qorti tal-Ġustizzja ddeċidiet, fir-rigward tad-Direttiva 2008/50, li mill-Artikolu 23(1) ta' din tal-aħħar jirriżulta li, għalkemm l-Istati Membri għandhom ċertu margni ta' diskrezzjoni sabiex jiddeterminaw il-miżuri li għandhom jiġu adottati, dawn għandhom, fi kwalunkwe każ, jippermettu li l-perijodu ta' qbiż tal-valuri limitu stabbiliti għall-inkwinant ikkonċernat ikun l-iqsar possibbli (sentenza tal-10 ta' Novembru 2020, *Il-Kummissjoni vs L-Italja (Valuri limitu – PM10)*, C-644/18, EU:C:2020:895, punt 136).
- 51 Barra minn hekk, huwa minnu li l-Qorti tal-Ġustizzja qieset li l-Artikolu 7(3) tad-Direttiva 96/62, li jipprevedi obbligu simili għal dak previst fl-Artikolu 23(1) tad-Direttiva 2008/50, ma jobbligax lill-Istati Membri jieħdu miżuri li jippermettu li jiġi żgurat li ma jkun hemm ebda qbiż, iżda biss li jieħdu miżuri ta' natura li jnaqqsu kemm jista' jkun ir-riskju ta' qbiż u t-tul tiegħu fid-dawl taċ-ċirkustanzi kollha tal-mument u tal-interessi kunfligġenti. Madankollu, il-Qorti tal-Ġustizzja rrilevat ukoll li din id-dispożizzjoni kienet tinkludi limiti għall-eżerċizzju ta' din is-setgħa diskrezzjonali, li jistgħu jiġu invokati quddiem il-qrati nazzjonali, dwar l-idoneità tal-miżuri li għandu jinkludi l-pjan ta' azzjoni bil-għan li jitnaqqas ir-riskju li jinqabzu l-valuri limitu u t-tul ta' tali okkorrenza, b'teħid inkunsiderazzjoni tal-bilanċ li għandu jiġi żgurat bejn dan l-għan u d-diversi interessi pubbliċi u privati kunfligġenti (ara, f'dan is-sens, is-sentenza tal-25 ta' Lulju 2008, *Janecek*, C-237/07, EU:C:2008:447, punti 44 sa 46).
- 52 L-istess interpretazzjoni tapplika, essenzjalment, fir-rigward tal-obbligi li jirriżultaw mill-Artikolu 8(3) u (4) tad-Direttiva 96/62.



- 53 Fir-rigward tal-Artikolu 7 tad-Direttivi 80/779 u 85/203, għandu jiġi rrilevat li, fil-każ ta' qbiż tal-valuri limitu, dawn kienu jobbligaw lill-Istati Membri jieħdu miżuri ta' natura, rispettivament, li "jjevitaw li dawn jerggħu jiġru" u li "jkunu ttieħdu [fir-rigward tagħhom]".
- 54 Huwa minnu li l-Artikolu 13(1) u l-Artikolu 23(1) tad-Direttiva 2008/50 jipprevedu, bħad-dispożizzjonijiet simili tad-Direttivi 96/62, 1999/30, 80/779 u 85/203, obbligi ċari u preċiżi biżżejjed fir-rigward tar-riżultat li l-Istati Membri għandhom jiżguraw.
- 55 Madankollu, dawn l-obbligi jfittxu, kif jirriżulta mill-Artikoli 1 tad-direttivi msemmija fil-punt preċedenti, kif ukoll, b'mod partikolari, mit-tieni premessa tad-Direttiva 2008/50, għan ġenerali ta' protezzjoni tas-saħħa tal-bniedem u tal-ambjent kollu kemm hu.
- 56 Għalhekk, minbarra l-fatt li d-dispożizzjonijiet ikkonċernati tad-Direttiva 2008/50 u tad-direttivi li ppreċedewha ma jinkludu ebda attribuzzjoni espressa ta' drittijiet lill-individwi f'dan ir-rigward, l-obbligi previsti f'dawn id-dispożizzjonijiet, fid-dawl tal-għan ġenerali msemmi iktar 'il fuq, ma jippermettux li jitqies li individwi jew kategoriji ta' individwi, f'dan il-każ, jiġu attribwiti implicitament, minhabba dawn l-obbligi, drittijiet individwali li l-ksur tagħhom jista' jagħti lok għar-responsabbiltà ta' Stat Membru għad-danni kkawżati lill-individwi.
- 57 Minn dak kollu li ntqal jirriżulta li l-ewwel waħda mit-tliet kundizzjonijiet imfakkra fil-punt 44 ta' din is-sentenza, liema kundizzjonijiet li huma kumulattivi, ma hijiex issodisfatta.
- 58 Dan premess, il-fatt li, meta Stat Membru ma jkunx żgura l-osservanza tal-valuri limitu msemmija fl-Artikolu 13(1) tad-Direttiva 2008/50 u fid-dispożizzjonijiet simili tad-direttivi preċedenti, l-individwi kkonċernati għandhom ikunu jistgħu jiksbu mingħand l-awtoritajiet nazzjonali, jekk ikun il-każ billi jadixxu lill-qrati kompetenti, l-adozzjoni tal-miżuri meħtieġa skont dawn id-direttivi (ara, f'dan is-sens, is-sentenzi tad-19 ta' Novembru 2014, ClientEarth, C-404/13, EU:C:2014:2382, punt 56 u l-ġurisprudenza ċċitata, kif ukoll tad-19 ta' Dicembru 2019, Deutsche Umwelthilfe, C-752/18, EU:C:2019:1114, punt 56), ma huwiex ta' natura li jibdel din il-konstatazzjoni.
- 59 F'dan ir-rigward, għandu jitfakkar li, fir-rigward tal-Artikolu 7(3) tad-Direttiva 96/62, il-Qorti tal-Ġustizzja rrilevat li l-persuni fiżiċi jew ġuridiċi direttament ikkonċernati minn riskju li jinqabżu l-valuri limitu jew il-limiti ta' twissija għandhom ikunu jistgħu jeżiġu mingħand l-awtoritajiet kompetenti, skont il-każ, billi jadixxu lill-qrati kompetenti, li jiġi stabbilit pjan ta' azzjoni meta jkun jeżisti tali riskju (sentenza tal-25 ta' Lulju 2008, Janecek, C-237/07, EU:C:2008:447, punt 39).
- 60 Bl-istess mod, fir-rigward tat-tieni subparagrafu tal-Artikolu 23(1) tad-Direttiva 2008/50, il-Qorti tal-Ġustizzja ddecidiet li l-persuni fiżiċi jew ġuridiċi li huma direttament ikkonċernati mill-qbiż ta' dawn il-valuri limitu wara l-1 ta' Jannar 2010 għandhom ikunu jistgħu jeżiġu mingħand l-awtoritajiet nazzjonali, skont il-każ, billi jadixxu lill-qrati kompetenti, li jiġi stabbilit pjan dwar il-kwalità tal-arja li jkun konformi ma' dan it-tieni subparagrafu tal-Artikolu 23(1), meta Stat Membru ma jkunx żgura li jiġu osservati r-rekwiżiti li jirriżultaw mit-tieni subparagrafu tal-Artikolu 13(1) ta' din id-direttiva u ma jkunx talab proroga tal-iskadenza taħt il-kundizzjonijiet previsti fl-Artikolu 22 tagħha (sentenza tad-19 ta' Novembru 2014, ClientEarth, C-404/13, EU:C:2014:2382, punt 56).

- 61 Konformement ma' dak li ġie espost fil-punti 52 u 53 ta' din is-sentenza, tali interpretazzjoni tapplika wkoll fir-rigward tal-implimentazzjoni effettiva tal-Artikoli 7 tad-Direttivi 80/779 u 85/203, kif ukoll tal-Artikolu 8(3) u (4) tad-Direttiva 96/62.
- 62 Madankollu, il-possibbiltà hekk irrikonoxxuta mill-ġurisprudenza tal-Qorti tal-Ġustizzja, li tirriżulta b'mod partikolari mill-prinċipju ta' effettività tad-dritt tal-Unjoni, effettività li fir-rigward tagħha l-individwi kkonċernati jintalbu jikkontribwixxu għaliha, billi jibdew proċeduri amministrattivi jew ġudizzjarji minhabba s-sitwazzjoni partikolari tagħhom, ma timplikax li l-obbligi li jirriżultaw mill-Artikolu 13(1) u mill-Artikolu 23(1) tad-Direttiva 2008/50, kif ukoll mid-dispożizzjonijiet simili tad-direttivi preċedenti, kellhom l-għan li jagħtu lill-persuni kkonċernati drittijiet individwali, fis-sens tal-ewwel waħda mit-tliet kundizzjonijiet imfakkra fil-punt 44 ta' din is-sentenza, u li l-ksur ta' dawn l-obbligu huwa, konsegwentement, ta' natura li jista' jbidel is-sitwazzjoni ġuridika li dawn id-dispożizzjonijiet kienu intizi li joħolqu għal dawn il-persuni.
- 63 Għandu jingħad ukoll li l-konkluzjoni esposta fil-punt 57 ta' din is-sentenza ma teskludix li r-responsabbiltà tal-Istat tista' tiġi stabbilita f'kundizzjonijiet inqas restrittivi abbażi tad-dritt nazzjonali (sentenza tat-28 ta' Ġunju 2022, Il-Kummissjoni vs Spanja (Ksur tad-dritt tal-Unjoni mil-leġiżlatur), C-278/20, EU:C:2022:503, punt 32 u l-ġurisprudenza ċċitata) u li, skont il-każ, jista' jittiehed inkunsiderazzjoni, f'dan ir-rigward, in-nuqqas ta' twettiq tal-obbligi li jirriżultaw mill-Artikolu 13(1) u mill-Artikolu 23(1) tad-Direttiva 2008/50, kif ukoll minn dispożizzjonijiet oħra tad-dritt tal-Unjoni msemmija fil-punt 42 ta' din is-sentenza, bħala fattur li jista' jkun rilevanti għall-finijiet li tiġi stabbilita r-responsabbiltà tal-awtoritajiet pubbliċi fuq bażi oħra għajr dik tad-dritt tal-Unjoni.
- 64 Din il-konkluzjoni lanqas ma teskludi l-possibbiltà, mill-qrati tal-Istat Membru kkonċernat, ta' għoti ta' ordnijiet flimkien ma' pagamenti ta' penalità intizi li jiżguraw l-osservanza, minn dan l-Istat, tal-obbligi li jirriżultaw mill-Artikolu 13(1) u mill-Artikolu 23(1) tad-Direttiva 2008/50, u minn dispożizzjonijiet simili tad-direttivi preċedenti, bħall-ordnijiet marbuta ma' pagamenti ta' penalità mogħtija f'diversi sentenzi reċenti tal-Conseil d'État (il-Kunsill tal-Istat, Franza).
- 65 Fid-dawl tal-motivi kollha preċedenti, ir-risposta għall-ewwel domanda għandha tkun li l-Artikoli 3 u 7 tad-Direttiva 80/779, l-Artikoli 3 u 7 tad-Direttiva 85/203, l-Artikoli 7 u 8 tad-Direttiva 96/62, l-Artikolu 4(1) u l-Artikolu 5(1) tad-Direttiva 1999/30 kif ukoll l-Artikolu 13(1) u l-Artikolu 23(1) tad-Direttiva 2008/50 għandhom jiġu interpretati fis-sens li ma għandhomx l-għan li jikkonferixxu drittijiet individwali lill-individwi li jistgħu jagħtuhom lok għal dritt għal kumpens mingħand Stat Membru, skont il-prinċipju tar-responsabbiltà tal-Istat għal danni kkawżati lill-individwi minhabba ksur tad-dritt tal-Unjoni imputabbli lil tali Stat Membru.

### *Fuq it-tieni domanda*

- 66 Fid-dawl tar-risposta għall-ewwel domanda, ma hemmx lok għalfejn tingħata risposta għat-tieni domanda.

## Fuq l-ispejjeż

- 67 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeciedi:

**L-Artikoli 3 u 7 tad-Direttiva tal-Kunsill 80/779/KEE tal-15 ta' Lulju 1980 dwar il-limiti tal-valuri tal-kwalità ta' l-arja u gwidi għall-valuri tad-diossidju tal-kubrit u l-partiċelli ta' l-arja, l-Artikoli 3 u 7 tad-Direttiva tal-Kunsill 85/203/KEE tas-7 ta' Marzu 1985 dwar l-istandards ta' kwalità ta' l-arja għan-nitroġenu dijossidu, l-Artikoli 7 u 8 tad-Direttiva tal-Kunsill 96/62/KE tas-27 ta' Settembru 1996 dwar l-istima u l-immaniġġar tal-kwalità ta' l-arja ċirkostanti, l-Artikolu 4(1) u l-Artikolu 5(1) tad-Direttiva tal-Kunsill 1999/30/KE tat-22 ta' April 1999 dwar il-valuri ta' limitu tad-dijossidu tal-kubrit, tad-dijossidu tan-nitroġenu u l-ossidi tan-nitroġenu, materji f'partiċelli u ċomb fl-arja ambjentali kif ukoll l-Artikolu 13(1) u l-Artikolu 23(1) tad-Direttiva 2008/50/KE tal-Parlament Ewropew u tal-Kunsill tal-21 ta' Mejju 2008 dwar il-kwalità tal-arja fl-ambjent u arja iktar nadifa għall-Ewropa,**

**għandhom jiġu interpretati fis-sens li:**

**ma għandhomx l-għan li jikkonferixxu drittijiet individwali lill-individwi li jistgħu jaghtuhom lok għal dritt għal kumpens minghand Stat Membru, skont il-prinċipju tar-responsabbiltà tal-Istat għal danni kkawżati lill-individwi minhabba ksur tad-dritt tal-Unjoni imputabbli lil tali Stat Membru.**

Firem